

Xroon sa'o dikjin Pablo ngain chujni dithikaon Jesucristo jii ngain Tesalónica

**Pablo ko ni bagakao
rua'an nā juajna**

1 ¹Ja'an, Pablo na, Silvano ko Timoteo rua'an ra juajna ja'a ra xro rajna Tesalónica, ni dithikaon ngain Ndo Dio, Ndudaa ná, ko ngain Nchaa ná Jesucristo. Ndo Dio sinthanchaon ra, ko ruchjaa ra thi chrjuin tsunu'e ansean ra.

**Thi jian binche'e ni
ni'ngo Tesalónica**

²Ja'an ná kainxin ncha'on thexroxian ná Ndo Dio ixin ja'a ra, are nichjayaa ná ndo. ³Ko ngathexin kon Ndudaa ná jii ngajni ja'an ná xraxa'on ná ixin ja'a ra kainxin ncha'on, ixin xra binche'e ra ixin chunthia ra Jesucristo, ko tsjé xra binche'e ra ixin thjue'e ra je'e, ko ixin kain ncha'on chunthia ra ngain Nchaa ná Jesucristo. ⁴Ja'a ra xro choo ná, Ndo Dio anto thjua'a ra ndo, ko nuna ná ixin je'e ndo kuinchia'a ra ndo, ⁵ixin are basukian ná thi jian juajna

ngajin ra, jeo'a juajna basukian ná, kai basukian ná jié juachaxin dajon Espíritu Santo ko jian dithika'on ná ko chunthia ná thi ndachrjan ná, ko ja'a ra nu'a ra jian ixin binthe ná ngajin ra ko kjuee ná thi jian ixin ja'a ra.

⁶Ko ja'a ra binche'e ra inchin bintha'a ná ko inchin binche'e Jesucristo. Ko maski anto tangi ku'an ra bayé'e ra thi jian juajna ko Espíritu Santo binthagatsuan ra thi chrjuin tunu'e anseen ni.

⁷Ko ni Macedonia ko ni Acaya, ni dithikaon Jesucristo, bikon nā thi binche'e ra, ko kai rinao nā sinche'e nā inchin ja'a ra.

⁸Ko ja'a ra kuexinxin ra kjuaago ra thi jian juajnee Nchaa ná Jesucristo, ko jeo'a ni Macedonia ko ni Acaya nu'e ji'i, kai chujni inaa nunthe nu'e nā ixin ja'a ra jian chunthia ra Ndo Dio, ko ixru'in rugunda runichja ná; ⁹ixin je'o nā thekin nā ixin ja'a ra ni Tesalonicenses jian bayéna ni ra are basutsja'a ra. Ko kai thekin nā ixin kexreen kuinthu'e ra diuchjan nchechjian xii ko

bithikaon ra Ndo Dio, ndo jichon ko jaan ndua Ndo Dio ¹⁰ko ixin techu'en ra tsii Jesucristo, thi Xe'en Ndo Dio, xan rukjan tsii. Ko mee Jesús thi xechon, thi tsjengijna ná are sue'en jie kain chujni jii ngata'a nunthe.

**Xra binche'e Pablo
nthi'a Tesalónica**

2 ¹Ja'a ra, xro dithikaon ra Jesucristo, nu'a ra jian ixin are basutsja'a ra, ninchin banthatjangi'a ná ncha'on na ná ixin jian juintha'a ná xra. ²Ko kai nu'a ra ixin nthi'a rajna Filipos tangi bathua ná ko chrjuin'a nichja chujni ixin ja'an ná. Aro maski tangi kunna ná nthi'a, Ndo Dio binchesuji ná ko basukian ná thi jian juajna ngajin ra. ³Ko ja'an ná tjajin'a ná ngain thi kjuagu'a ra, ko juaxraxaon na ná jian ko xraxaon'a ná sinthayaa ná chujni. ⁴Ko Ndo Dio chunxin ndo juaxraxaon na ná ko chunthiixin ná ndo ixin tsji'an ná juajnee ndo, ko ja'an ná nichja'a ná ixin sithunanxin ná jian ngathexin kon chujni; ja'an ná nichja ná inchin nchexruxi'in Ndo Dio ixin je'e ndo chunxin ndo anseen na ná. ⁵Ko nu'a ra jian ixin xru'in ncha'on nichja ná chrjuin ixin runthaya'a ra ko ruchjana ni ra tumi. Ko Ndo Dio nu'e ndo kain ji'i, ixin je'e ndo dikon ndo kain. ⁶Ko thje'a ná ixin ja'a ra o icha chujni runchesayana ni ra, maski ja'an ná nchao ruganchia'a ra

thi ja'an ná rujina'o ná ixin ja'an ná kuinchie'e na ná Jesucristo. ⁷Aro ja'an ná je'a ja'naa bintha'a ná ixin ja'an ná anto thjua'a ra, ja'naa inchin naa jana'a thjue'e jan xe'en jan are jinchiangi jan xan. ⁸Ja'an ná anto rina'o ra, ko jeo'a thi jian juajnee Ndo Dio chja'a ra, kai nchao se'en ná ixin ja'a ra. ¡Ko ja'naa thjuaxin ra! ⁹Ko ja'a ra xraxaon ra kexreen ja'an ná suji bintha'a ná xra ixin bachaxin ná thi bine ná, are kjuagu'a ra juajnee Ndo Dio. Ko bintha'a ná xra ncha'on ko thie ixin xru'in juachjaon ruchja'a ra ixin ruchjana ni ra thi rugundana ná.

¹⁰Ja'a ra nu'a ra jian ko kai Ndo Dio nu'e ndo ixin ja'an ná jian bintha'a ná ngajin ra ko xru'in chujni runichja jian'a ixin ja'an ná. ¹¹Kai kjuengijna ra ixin rutse'a juachjaon ngain ansean ra ko jamee bintha'a ná inchin nche'e naa nduda'a ngain xe'en ndo. ¹²Ko banthatsa'an ra ñao ra ixin sinche'e ra inchin jikininxin nche'e chujni kjan xe'en Ndo Dio ixin bayée ná juachaxin sunthe ná ngain ndo nthi'a thi thetu'an ndo.

¹³Ko ja'an ná kainxin ncha'on thexroxian ná Ndo Dio ixin are kui'in ra juajnee ndo thi kjuaago ná, ja'a ra baye'a ra inchin kexeuka inaa juajnee chujni ixin ji'i nduaxin juajnee Ndo Dio. Mexinxin, ja'a ra xro dithikaon ra kuinthu'e ra kain thi jian'a banche'e ra. ¹⁴Ja'a ra, xro

bithikaon ra Jesucristo, xraje'o ku'an ra inchin ni ningu'e Ndo Dio nthi'a Judea ixin je'o chujni nā banchekinga ni bithikaon, ko mee thi ku'an ra ja'a ra xro tesalonicenses ixin je'o ni rajnaa ra banthagatho ra nā tangi.

¹⁵Ko ni judío nagueuxon nā Nchaa ná Jesús ko ni profeta ko kai ja'an ná bantsjexin nā ná ngain rajna. Ko je'e nā nche'a nā thi nchexruxi'in Ndo Dio ko ningaku'en nā chujni. ¹⁶Ko ni judío kai kuanchrjanda'a ná nā runichjaa ná chujni je'a judío ixin rukjan nā inaa chujni narua. Jaña je'e nā icha jian'a binche'e nā ngathexin kon Ndo Dio. Ko jai anto tangi tsu'en nā ixin Ndo Dio suji sinche'e jīe ngain nā.

**Pablo rinao sitsje'e ni
Tesalónica inaa**

¹⁷Ja'a ra, xro bithikaon ra Jesucristo, are sakjuixin ná ngajin ra, maski bagikon'a ra kanxion ncha'on, ja'an ná anto baxraxa'on ná ixin ja'a ra, ko ja'an ná anto bina'o ná rugaso ná inaa. ¹⁸Ko tsjé nthi'a juina'o ná rugaso ná. Ko ja'an Pablo na kai tsjé nthi'a juina'o rugaso, aro nchiijin kuanchrjanda'a ná ixin tsjé thi jian'a kayakunanxin ná. ¹⁹Aro, ¿ke'e ruchananxin ná o tsa'in ñao ná ngathexin kon Nchaa ná Jesucristo are rukjan tsii? ¿A je'a ixin ja'a ra bithikaon ra Jesucristo?, jī'i thi ruchananxin ixin thi jian xra bintha'a ná ngajin ra.

²⁰Mexinxin chrjuin tununa ná ko cha'na ná ixin ja'a ra.

3 ¹Mexinxin are atho juina'o ná rukununa ná kexreen te ra, ja'an ná kjuao ná ko ndachrjan ná ixin icha jian tabithuna ná nthi'i Atenas ²ko rua'an ra xan choo ná Timoteo, xan thjengijna ná ko nche'e xree Ndo Dio ixin dikao xan juajnee ndo. Ko juiji xan ixin juitsja'a ra xan ixin sinthasuji ra xan ko icha ruchunthia ra thi jian juajna.

³Ixin maski tangi tedathu'e ra, xru'in ra xro rutjaña'a ra thi jian juajna bithikaon ra, ko ja'a ra ujian nu'a ra ixin jaña tangi sathu'e ná ⁴ixin are binthe ná ngajin ra undathjo ra ixin tangi rukuan ná, ko jamee ku'en. ⁵Ko mexinxin ikuixina'a chuan icha ko rua'an Timoteo ixin banchiangi a xradithikaon ra jian ngain Jesucristo ixin kuaa juachjaon ixin nchiijin runthaya'a ra ko runche'e ra thi jian'a ko jaña thi ja'an ná kjuagu'a ra ndarukinthu'e ra.

⁶Ko jai Timoteo ukjanxin rajnaa ra, Tesalónica, ko jian juajna juia'o na ixin ja'a ra anto jian chunthia ra Jesucristo ko anto thjue'e choo ra. Kai ndachjejin na ixin ja'a ra xraxaon ni ra kainxin ncha'on ko anto rinao ra sikon ni ra, jaña inchin ja'an ná kai rina'o ná sikon ra.

⁷Mexinxin, ja'a ra xan chian, maski anto tangi tedetan ná ko tangi tedathua ná, aro ja'an ná tusuji ná ixin kununa ná ixin

ja'a ra xra jian chunthia ra ngain Jesucristo. ⁸Ko ixin dachrjende'a ra Jesucristo, ja'an ná kai icha tusuji ná. ⁹Nuna'a ná, kexreen anto tsexruxianxin ná Ndo Dio ixin ja'a ra, ixin ja'an ná anto cha'na ná ngathexin kon ndo ixin thi tenche'e ra. ¹⁰Ncha'on ko thie nthatsaan ná ñao Ndo Dio ixin ruchjana ná juachaxin ixin ja'an ná sikon ra inaa, ko ja'naa ruxethjaxin thi xra chunthia'a ra jian ngain Nchaa ná.

¹¹Ko Ndo Dio Ndudaa ná ko Nchaa ná Jesucristo tsjengijna ná ixin nchao sasutsja'a ra. ¹²Ko kai nthatsaan ná ñao Nchaa ná ixin icha sinthakangi ra thi unu'a ra ixin ruthjue'e choo ra icha ko ruthjue'e ra icha chujni, inchin ja'an ná thjua'a ra ja'a ra. ¹³Ko Ndo Dio sinchesuji ansean ra ixin xru'in thi jian'a sinche'e ra ko xru'in jian'a se'e ngain ansean ra ngathexin kon Ndo Dio Ndudaa ná are tsii Nchaa ná Jesús kunixin kainxin chujni.

Sintho'o ná thi nchexruxi'in Ndo Dio

4 ¹Ja'a ra, xro dithikaon ra, tedanchia'a ra ko nthatsa'an ñao ra kunixin juachaxiin Nchaa ná Jesús, nche'e ra inchin kuangi ra ngajin ná, ko ji'i tsjengijna ra ixin sinche'e ra thi nchexruxi'in Ndo Dio ko nche'e ra icha thi jian.

²Ko ja'a ra unu'a ra thi ja'an ná ndathjo ra, inchin kuetu'an Nchaa ná Jesús. ³Ndo Dio rinao

ixin ja'a ra rukjan ra jian chujni ko jian sinthe ra ngathexin kon ndo, mexinxin chujni sejuakao'a choo ná ja xra thuthe'a ná.

⁴Ko ja'a ra ruchunda ra chri'a ra ko dayaku'en ra nchra ko nchesaye'e ra nchra inchin rinao Ndo Dio. ⁵Ko dithuaxin'a ra nche'e ra thi rinao nthau'a ra inchin nche'e chujni chunxin'a ko dithikaon'a Ndo Dio. ⁶Ko xru'in kensen sinchetjajin ko sincheye'e xan choo ngain thi kjuan ná ji'i ixin Nchaa ná sinche'e jię ngain chujni sinche'e jian'a ji'i inchin binthanu'a ra ko undathjo ra ixin tsu'en. ⁷Ndo Dio bayá'a ná ndo ixin sintho'o ná thi jian'a; je'e ndo bayáa ná ndo ixin sintho'o ná thi jian. ⁸Mexinxin are naa chujni dithikaon'a thi jidithu'en ji'i, je'a naa thi thetu'an chujni jidithikaon'a, je'e jidithikaon'a Ndo Dio thi chjaa ná Espiritu Santo.

⁹Ko jai irugunda'a ixin ja'an rukji'an ra ixin kexreen ruthjue'e choo ra ixin Ndo Dio ubinthakua'an ra kexreen ruthjue'e choo ra. ¹⁰Ko utethjue'e ra ni choo ná, ni te nguixin nunthe'e Macedonia. Aro nthatsa'an ñao ra xro dithikaon ra Jesucristo ixin icha thjue'e choo ra. ¹¹Ko nche'e ra ixin jian dakjio'o ra kain chujni ko nche'e ra xraa ra, xra ujikininxin sinche'e ra inchin ja'an ná ukuetu'an ra, ¹²ko ja'naa chujni dithikaon'a Cristo runichja ná jian ixin ja'a ra, ko rugunda'a

sanchie'e ra chujni thi sunda'a ra.

**Rukjan Nchaa ná
Jesucristo inaa**

¹³Ja'a ra xro dithikaon ra Jesucristo, rina'o ná ixin ja'a ra tsunu'a ra ixin ke'e siku'en chujni undabinthege'en, ko jaña sinthechin'a ra inchin chujni chunthia'a ko nue'a ke'e siku'en. ¹⁴Jaña inchin ja'an ná duthikaon ná ixin Jesús be'en ko kjan xechon, jaña Ndo Dio sinchexechon kainxin chujni bithikaon Jesús ko be'en na.

¹⁵Ko ja'an ná ndathjo ra inchin kjuagu'na ná Nchaa ná Jesús, ixin ja'an ná xro xra sunthechon ná are Jesucristo tsii, ja'an ná ruchuen ná ixin sa'o ruxechon ni undabe'en. ¹⁶Ko are Nchaa ná Jesucristo ruxinkajinxin ngajni ko Ndo Dio suji tsetu'an kunixin thee arcángel ko saxruen trompeta, tuinxion ni ndabinthege'en ko bithikaon Cristo, ni mee ruxechon sa'o. ¹⁷Kuthejan ja'an ná, xro xra sunthechon ná ko te ngata'a nunthe, satsji'o ná Ndo Dio ngakjan thjui ixin sigutan ná Nchaa ná Jesucristo ngatau'en chrintho ko sunthe ná ngain ndo kainxin ncha'on. ¹⁸Ko jaña nchesujixin choo ra kunixin juajna ji'i.

5 ¹Ko kesa siku'en o kexreen tsu'en yaa rugunda'a rukji'an ra ja'a ra xan chian, ²ixin ja'a ra unu'a ra ixin thi

ncha'on rukjan Nchaa ná tsu'en xraa are dixinthe ni xiche'e are naxin xe'e. ³Are chujni rundachro na: "Anto chrjuin tunua ná ko xru'in siku'en", ko ruxanthebe'o kain, ko kai xraa are tsinbe'o tse'e ni naniita ixin usinchekunkji'i na chjan, jaña chro'a satsinge'e na ncha'on mee. ⁴Aro ja'a ra, xro dithikaon ra Ndo Dio, ite'a ra ngain thi naxin xe'e ko unu'a ra ixin rukjan Nchaa ná. Ko ngain ncha'on ji'a, tsuan'a ra xraa chujni dixinthebe'o xi che'e are naxin xe'e. ⁵Ko kain ja'a ra dakji ra ngain thi dingasaan ko mee inchin are te ra ngain ncha'on nchengase'en ni. Ko ja'an ná dakji'a ná ngain thi naxin xe'e. ⁶Mexinxin ja'an ná sunthechrin'a ná xraa ni icha. Icha jian sunthetsje'e ná ko ndakua se'e juaxraxrauan ná. ⁷Chujni dejua, are naxin xe'e dejua na, ko ni kuan, are naxin xe'e kuan na. ⁸Aro ja'an ná, xro dithikaon ná ko te ná ngain thi dingasaan, kain ncha'on sunthe ná kunixin jian juaxraxaon. Ko thi chunthia ná ngain Jesús ko thi thjue'e ná icha chujni mee thi thjengijna ná xraa chia tengaa nungajinxin xi soldado. Ko are chunthia ná jian ixin Ndo Dio binthakjan ná inaa chujni narua, ji'i inchin chia thjinga xi soldado. ⁹Ndo Dio binthakininxin'a ná ndo thi jie sinche'e ndo. Ndo Dio binthakininxin ná ndo rukjan ná inaa chujni narua ixin Nchaa ná

Jesucristo ¹⁰ixin je'e be'en ixin ja'an ná ixin sunthe ná ngain, maski ndase'en ná o techon ná. ¹¹Mexinxin nchesuji choo ra ixin rue'e ra nthiee Ndo Dio, jañaan inchin tenche'e ra.

**Pablo nichjee ni dithikaon
Jesucristo ixin jian sinche'e na**

¹²Nthatsa'an ñao ra xro dithikaon ra Jesucristo ixin chunde'e ra juasaaya ni nche'e xra ko nthakua'an ra na ko ndathjo ra na thi rinao Nchaa ná Jesús. ¹³Kai chunde'e ra na jíe juasaaya ko thjue'e ra na ixin kain xra nche'e na ko theto'a ra ko dakji'o choo ra jian.

¹⁴Kai nthatsa'an ñao ra ixin nchesathe'e ra chujni xru'in rinao sinche'e ko thjengijna ra chujni chunda juachjaon, kai thjengijna ra chujni xra dithikaon'a jian ko duñaunkua'a ra ngain chujni.

¹⁵Tsje'e ra jian ixin xru'in chujni tsunkjañe'e choo na thi jian'a banchekao choo na; icha jian nche'e ra thi jian ngain xan choo ra ko ngain kain chujni.

¹⁶Nche'e ra ixin kainxin ncha'on chrjuin tsunu'a ra. ¹⁷Nichje'e ra Ndo Dio kainxin ncha'on, ¹⁸ko thexruxi'in ra Ndo Dio ixin kainxin thi jian o thi jian'a tu'an ra ixin jañaan rinao

ndo ixin sinche'e ra ja'a ra xro dithikaon ra Jesucristo.

¹⁹Kayakuen'a ra juachaxiin Espíritu Santo. ²⁰Kayakuen'a ra chujni runichja chrujan juajnee Ndo Dio. ²¹Ko thi'in ra a xraje'o juajna tenichja na, aro ja'a ra thenchji'an ra je'o thi jian, ²²ko xru'in thi jian'a nche'e ra.

²³Ndo Dio, thi dajon thi chrjuin tunua ná, ncha'on ko ncha'on thinga santsja'a ra thi jian'a nchexruxi'in nthau'a ra ko tsjengijna espirítua ra thi techunxin ra ko nthau'a ra ixin xru'in thi jian'a sinche'e ra ko jian sinthe ra are tsii Nchaa ná Jesucristo. ²⁴Ko Ndo Dio thi bayá'a ra, je'e ndo, jaan, nche'e ndo kain thi ndachro ndo.

**Pablo juexin kjin xroon
ko rua'an juajna**

²⁵Ja'a ra, xro dithikaon ra Jesucristo, nchetse'en ra ñao Ndo Dio ixin ja'an ná.

²⁶Kain chujni dithikaon Jesucristo chje'e ra na juajna inchin kukuaan ná.

²⁷Ja'an rithetu'an ra kunixin juachaxin chjana Nchaa ná Jesucristo, tjao ra xroon ji'i ixin nthi'a tsi'in ni ni'ngo.

²⁸Ko thi thjuaa ná Nchaa ná Jesucristo se'e ngajin ra. Jañaan tsu'en.